


# ММО 2025

**Задача 1.** Даден е остроаголен  $\triangle ABC$  со  $AB < AC$ . Нека  $M$  е средишна точка на страната  $BC$ , а  $X$  и  $Y$  се точки на отсечките  $BM$  и  $CM$ , соодветно, така што  $BX = CY$ . Нека  $\omega_1$  е опишаната кружница на  $\triangle ABX$  и  $\omega_2$  е опишаната кружница на  $\triangle ACY$ . Заедничката тангента  $t$  на  $\omega_1$  и  $\omega_2$  која е поблиску до  $A$  ги допира  $\omega_1$  и  $\omega_2$  во точки  $P$  и  $Q$ , соодветно. Нека правата  $MP$  ја сече  $\omega_1$  во  $U$ , а правата  $MQ$  ја сече  $\omega_2$  во  $V$ . Докажете дека опишаната кружница на  $\triangle MUV$  ги допира  $\omega_1$  и  $\omega_2$ .

**Решение 1.** Забележуваме дека  $\overline{MU} \cdot \overline{MP} = \overline{MX} \cdot \overline{MB} = \overline{MY} \cdot \overline{MC} = \overline{MV} \cdot \overline{MQ}$ , односно дека четириаголникот  $UVQP$  е тетивен. **(2п)** Нека  $\omega_3$  е опишаната кружница околу  $\triangle MUV$  и центрите на кружниците  $\omega_1, \omega_2$  и  $\omega_3$  се  $O_1, O_2$  и  $O_3$ , соодветно. Имаме  $\angle O_3VM = 90^\circ - \angle MUV = 90^\circ - \angle PQV = \angle VQO_2 = \angle O_2VQ$ , односно точките  $O_3, V$  и  $O_2$  се колинеарни, а  $\omega_3$  и  $\omega_2$  се допираат во точката  $V$ . **(3п)** Слично, точките  $O_3, U$  и  $O_1$  се колинеарни, а кружниците  $\omega_3$  и  $\omega_1$  се допираат во точката  $U$ . **(3п)**  $\square$



**Решение 2.** Забележуваме дека  $\overline{MU} \cdot \overline{MP} = \overline{MX} \cdot \overline{MB} = \overline{MY} \cdot \overline{MC} = \overline{MV} \cdot \overline{MQ} = r^2$ . Ова повлекува дека инверзијата  $I_{M,r}$  во однос на кружница со центар  $M$  и радиус  $r$  ги пресликува точките  $U, X, Y$  и  $V$  во точките  $P, B, C$  и  $Q$ , соодветно. **(2п)** Следствено, кружниците  $\omega_1$  и  $\omega_2$  се фиксни во однос на  $I_{M,r}$ , а  $t$  се пресликува во  $\omega_3$ . Бидејќи  $t$  е заедничка тангента на  $\omega_1$  и  $\omega_2$ , нејзината слика, т.е. кружницата  $\omega_3$ , е тангентна на  $\omega_1$  и  $\omega_2$ . **(6п)**  $\square$

**Задача 2.** Нека  $n > 2$  е цел број,  $k > 1$  е реален број и  $x_1, x_2, \dots, x_n$  се позитивни реални броеви, такви што  $x_1 \cdot x_2 \cdot \dots \cdot x_n = 1$ . Докажете дека:

$$\frac{1+x_1^k}{1+x_2} + \frac{1+x_2^k}{1+x_3} + \dots + \frac{1+x_{n-1}^k}{1+x_n} + \frac{1+x_n^k}{1+x_1} \geq n.$$

Кога важи равенство?

**Решение.** Од неравенството меѓу аритметичка и геометриска средина имаме:

$$\begin{aligned} & \frac{1+x_1^k}{1+x_2} + \frac{1+x_2^k}{1+x_3} + \dots + \frac{1+x_{n-1}^k}{1+x_n} + \frac{1+x_n^k}{1+x_1} \geq \\ & n \sqrt[n]{\frac{1+x_1^k}{1+x_2} \cdot \frac{1+x_2^k}{1+x_3} \cdot \dots \cdot \frac{1+x_{n-1}^k}{1+x_n} \cdot \frac{1+x_n^k}{1+x_1}} = \\ & n \sqrt[n]{\frac{1+x_1^k}{1+x_1} \cdot \frac{1+x_2^k}{1+x_2} \cdot \dots \cdot \frac{1+x_{n-1}^k}{1+x_{n-1}} \cdot \frac{1+x_n^k}{1+x_n}}. \quad (2\text{п}) \end{aligned}$$

Според ова доволно е да докажеме дека  $\frac{1+x_1^k}{1+x_1} \cdot \frac{1+x_2^k}{1+x_2} \cdot \dots \cdot \frac{1+x_{n-1}^k}{1+x_{n-1}} \cdot \frac{1+x_n^k}{1+x_n} \geq 1$ . (1п)

Нека  $t = \frac{k-1}{2} > 0$ . Така  $k = 2t + 1$ . Забележуваме дека

$$(1+a^{2t+1}) - a^t(1+a) = 1 - a^t - a^{t+1} + a^{2t+1} = (1-a^t)(1-a^{t+1}). \quad (1\text{п})$$

За  $a > 1$  двата множителя се позитивни, а за  $a < 1$  обата се негативни. Следствено, за секој позитивен реален број  $a$  важи:

$$(1) \quad 1 + a^{2t+1} \geq a^t(1+a),$$

при што равенство важи ако и само ако  $a = 1$ . (2п)

Користејќи го (1) за  $k = 2t + 1$  добиваме:

$$\frac{1+x_1^k}{1+x_1} \cdot \frac{1+x_2^k}{1+x_2} \cdot \dots \cdot \frac{1+x_{n-1}^k}{1+x_{n-1}} \cdot \frac{1+x_n^k}{1+x_n} \geq x_1^t \cdot x_2^t \cdot \dots \cdot x_{n-1}^t \cdot x_n^t = 1^t = 1. \quad (1\text{п})$$

Равенство важи ако и само ако  $x_1 = x_2 = \dots = x_n = 1$ . (1п) □

**Задача 3.** На хоризонтално поставена бројна права, врз секој број  $i \in \{1, 2, \dots, s\}$  е поставено купче од  $t_i > 0$  жетони. Сè додека барем едно купче содржи барем два жетона, ја повторуваме следнава постапка: избираме такво купче, нека се состои од  $k \geq 2$  жетони, и најгорниот жетон од избраното купче го поместуваме долж бројната права за  $k - 1$  единечни позиции надесно. Кој е најголемиот природен број  $N$  врз кој може да биде поставен жетон? (Израдете го  $N$  како функција од  $(t_i : i = 1, \dots, s)$ .)

**Решение.** Ќе покажеме дека  $N = \sum_{i=1}^s t_i$ . Всушност, ќе покажеме дека крајната конфигурација (распределба на жетоните долж бројната права) е следнава: врз секој од броевите  $1, 2, \dots, \sum_{i=1}^s t_i$  е поставен по еден жетон. (1п)

Започнуваме со забелешка дека најдолниот жетон во секое купче не се поместува во ниту еден момент. Ќе ги користиме следниве терминологија и ознаки. За произволна конфигурација  $P$ , секој жетон кој не е најдолниот во некое купче велиме дека е *слободен*. За позитивен цел број врз кој нема поставено ниту еден жетон велиме дека е *празен*. Нека  $r(P)$  е најголемиот непразен цел број,  $e(P)$  е бројот на празни позитивни цели броеви кои на бројната права се лево од  $r(P)$ , и  $f(P)$  е бројот на слободни жетони. Дефинираме *тежината*,  $w(P)$ , на конфигурација  $P$  со  $w(P) = r(P) - e(P) + f(P)$ . (1п)

**Тврдeње 1.** *Тежината на конфигурација е инваријанта.* Доколку промената  $P \rightsquigarrow P'$  се состои од преместување жетон надесно врз непразен број, тогаш  $r(P') = r(P)$ ,  $e(P') = e(P)$  и  $f(P') = f(P)$ , па тежината останува непроменета. Ако пак промената  $P \rightsquigarrow P'$  се состои од поместување жетон врз празно поле лево од  $r(P)$ , тогаш  $r(P') = r(P)$  додека  $e(P') = e(P) - 1$  и  $f(P') = f(P) - 1$ , па повторно  $w(P') = w(P)$ . Конечно, ако промената  $P \rightsquigarrow P'$  се состои од преместување жетон надесно од  $r(P)$  тогаш  $f(P') = f(P) - 1$  и  $e(P') = e(P) + (r(P') - r(P) - 1)$  (бидејќи има  $r(P') - r(P) - 1$  празни цели броеви помеѓу  $r(P)$  и  $r(P')$  во конфигурацијата  $P'$ ). Следствено,  $w(P') = w(P)$ . (2п) ◇

Следствено, за секоја конфигурација  $P$  која може да настане во текот на процесот важи  $w(P) = s - 0 + \sum_{i=1}^s (t_i - 1) = \sum_{i=1}^s t_i$ . (1п)

**Тврдење 2.** За секоја тековна конфигурација  $P$  важи  $e(P) \leq f(P)$ . Ќе докажеме дека за секој позитивен цел број  $m \leq r(P)$  на сегментот  $1, 2, \dots, m-1$  има барем толку слободни жетони колку и празни броеви. При почетната конфигурација,  $e(P) = 0$ , па ова навистина важи за секој позитивен цел број  $m \leq r(P)$ . Под претпоставка дека ова важи за конфигурација  $P$ , нека  $P'$  се добива од  $P$  со поместување на жетон од бројот  $u$  врз бројот  $v$ . Јасно, тогаш тврденото важи за секој  $m \leq u$  и за секој  $m > v$  (според претпоставката за  $P$ ). Има  $v - u - 1$  слободни жетони врз  $u$  и најмногу  $v - u - 1$  празни броеви помеѓу  $u$  и  $v$ . Значи, тврденото важи за секој  $m \leq r(P')$ . (2п)  $\diamond$

**Тврдење 3.** За крајната конфигурација  $P$  важи  $e(P) = f(P) = 0$  и  $r(P) = \sum_{i=1}^s t_i$ . Јасно, за крајната конфигурација  $P$  важи  $f(P) = 0$ . Според Тврдење 2, мора да важи и  $e(P) = 0$ . Имајќи предвид дека тежината на секоја конфигурација изнесува  $\sum_{i=1}^s t_i$ , заклучуваме дека  $r(P) = w(P) + e(P) - f(P) = \sum_{i=1}^s t_i$ . (1п)  $\diamond$

□

**Задача 4.** Даден е полином  $P(x) = ax^{75} + b$ , каде  $a$  и  $b$  се заемно прости броеви кои припаѓаат во  $\{1, 2, \dots, 151\}$ , кој го задоволува следниот услов: Постои најмногу еден прост број  $p$  така што за секој природен број  $k$ ,  $p \nmid P(k)$ . Докажете дека за секој прост број  $q \neq p$  постои природен број  $k$ , за кој  $q^2 \mid P(k)$ .

**Решение.** Ако  $a = b = 1$ , тогаш за секој цел број  $m$ ,  $P(m-1) \equiv a(-1)^{75} + a \equiv 0 \pmod{m}$ . Претпоставуваме дека  $a \neq b$  (односно барем еден од тие два броја е поголем од 1). (1п)

Како 2, 6, 10, 30 и 150 се делители на 150 и притоа 3, 7, 11, 31 и 151 се прости броеви, врз основа на малата теорема на Ферма можеме да заклучиме дека за  $q \in \{3, 7, 11, 31, 151\}$  важи  $x^{150} \equiv 1 \pmod{q}$  (под претпоставка дека  $q \nmid x$ ) (1п). Имајќи го ова во предвид, ако  $q \nmid b$ , тогаш  $q \nmid x$ , па за горенаведените  $q$  за кои исто така важи  $q \neq p$ , имаме

$$a^2 - b^2 \equiv a^2 x^{150} - b^2 \equiv (ax^{75} + b)(ax^{75} - b) \pmod{q}.$$

Со додавање на случаите каде  $q \nmid b$ , можеме да заклучиме дека секој број меѓу  $\{3, 7, 11, 31, 151\} \setminus \{p\}$  го дели  $b(a^2 - b^2)$  (\*). (1п)

Понатаму, од условите на задачата можеме да забележиме дека за  $q \neq p$  кој е делител на  $a$ , мора да важи дека  $q$  го дели  $b$ , што е контрадикција со претпоставката дека  $a$  и  $b$  се заемно прости, односно мора да важи  $a = p^t$  за некој ненегативен цел број  $t$  (секако ако  $p$  од условите на задачата не постои, тогаш  $a = 1$ ). На основа на (\*) можеме да заклучиме дека имаме еден од наредните три случаја:  $p = 151$ , односно ако не е тоа исполнето, тогаш  $151 \mid b(a^2 - b^2)$ , што ни ги дава случаите  $b = 151$  и  $a + b = 151$ , ( $151 \mid a - b$  повлекува дека  $a = b$ , што е веќе разрешен случај). (1п)

1°  $b = 151$

Ако земеме (\*) за 31, тогаш важи  $p = 31$  или  $31 \mid a^2 - b^2$ . Во првиот случај  $a \in \{1, 31\}$  и на основа на (\*), 11 го дели

$$a^2 - b^2 = -(151 - a)(151 + a),$$

што не е можно за ни една од двете потенцијални вредности на  $a$ . Ако  $31 \mid 151^2 - a^2$ , тогаш  $a \in \{120, 89, 58, 27, 4, 35, 66, 97, 128\}$ , што после отстранување на броевите кои не се степени на прост број имплицира  $a \in \{4, 27, 89, 97, 128\}$ . Меѓутоа, ова би значело дека  $77 \mid 151^2 - a^2$  (поради (\*)), што не важи за ни една вредност на  $a$ . (1п)

2°  $a + b = 151$

Повторно, можеме да заклучиме дека  $p = 31$  или  $31 \mid b(a-b)$ . Во првиот случај имаме  $a \in \{1, 31\}$ , откај следува  $b - a \in \{89, 149\}$ . Меѓутоа ни една од овие 2 вредности не е делива со ниту 7, ниту пак 11. Ако  $31 \mid b$ , тогаш  $a - b \in \{89, 27, -35, -97\}$  но повторно во овој случај ниту  $b$  ниту  $a - b$  не се дели со 7 ниту со 11. На сличен начин можеме да заклучиме дека ако  $31 \mid a - b$ , тогаш

$b \in \{122, 91, 60, 29\}$ , а притоа само за  $b = 91$  добиваме број кој се дели со 7 или 11. Но, во овој случај  $p = 11$  и  $a = 60$ , што не е возможно. (1п)

3°  $p = 151$

Јасно е дека  $a \in \{1, 151\}$ . За  $a = 1$ , ако  $31 \mid b$ , односно  $b = 31c$ , тогаш  $b^2 - a^2 \equiv 4c^2 - 1 \pmod{11}$ , што имплицира  $c \pmod{11} \in \{5, 6\}$ , но ова значи дека  $b \geq 5 \cdot 31 > 151$ . Ако  $31 \mid b - a$ , тогаш  $(b, b + a) \in \{(32, 33), (63, 64), (94, 95), (125, 126)\}$  а само 33 се дели 11, меѓутоа ни 32, ни 33 не се деливи со 7, односно немаме решение во овој случај. Слично, ако  $31 \mid b + a$ , тогаш  $(b, b - a) \in \{(30, 29), (61, 60), (92, 91), (123, 122)\}$ , при што ниеден од овие броеви не се дели со 11. (1п)

Во случајот  $a = 151$ , ако  $31 \mid b$ , односно  $b = 31c$ , тогаш  $a^2 - b^2 \equiv 9 - 4c^2 \pmod{11}$ , та  $c$  е конгруентно со 4 или 7 модул 11, па единствената можност е  $b = 124 \leq 151$ . Но,  $a^2 - b^2 = 27 \cdot 275$  не е деливо со 7. Слично постапуваме ако  $11 \mid b$  т.е.  $b = 11c$ , односно имаме  $a^2 - b^2 \equiv 16 + 3c^2 \pmod{31}$  кое се дели со 31 само кога  $c$  е конгруентно со 6 или 25 модул 31, што ни ја дава единствената можна вредност  $b = 66 < 151$ . Сега, го проверуваме условот за  $q = 19$ . Со оглед на тоа дека  $19 \nmid 66$ , ако  $19 \mid P(k)$ , тогаш  $19 \nmid k$  и имаме

$$P(k) \equiv (8 \cdot 19 - 1)x^{6 \cdot 18 + 3} + 3 \cdot 19 + 9 \equiv -x^3 + 9 \pmod{19},$$

што имплицира дека  $x^3 \equiv 9 \pmod{19}$ . Меѓутоа тогаш би имале

$$1 \equiv x^{18} \equiv 9^6 \equiv 81^3 \equiv 5^3 \equiv 125 \equiv 11 \pmod{19},$$

што е контрадикција. Затоа заклучуваме дека  $11 \cdot 31 \mid a^2 - b^2$ . Како  $11 \cdot 31 > 302 > a + b$ , можеме да заклучиме и дека и 11 и 31 делат точно еден од  $a - b$  и  $a + b$ , та  $302 = 2a = 31c + 11d$ , што има решение само за  $c = 14 - 11s$ ,  $d = 31s - 12$ , за било кој цел број  $s$ . Но, единственото позитивно решение е  $c = 3$ ,  $d = 19$ , што ни дава дека  $a + b = 209$ , односно дека  $b = 58$  и  $a - b = 93$ , кои не се делат со 7. (1п)  $\square$

**Забелешка.** Единствениот полином кои ги задоволува условите на задачата е  $P(x) = x^{75} + 1$ , за кој веќе искоментиравме дека важи бараното бидејќи за произволен  $m > 1$ ,  $P(m - 1)$  се дели со  $m$ .

**Забелешка.** Неколку дообјаснувања за распределбата на поени:

- Применување на малата теорема на Ферма на било кое множество прости броеви кое не го содржи тоа што е потребно за решавање на задачата вреди 0 поени;
- воочување дека  $a$  мора да биде степен на прост број не носи поени;
- нецелосно решавање на било кој од четирите потслучаи кои носат поени (односно неизложување на идејата корисна за тој потслучај) вреди 0 поени на соодветниот дел;
- грешка во пресметка во еден од потслучаите, во кој идејата за решавање е точна се наградува со соодветниот поен;
- констатацијата од претходната забелешката не носи поени.


**Задача 5.** Нека  $n > 1$  е природен број, а  $K$  е квадрат со страна  $n$  кој е разделен на  $n^2$  единечни квадратчиња. За кои вредности на  $n$  квадратот  $K$  може да се разбие на  $n$  фигури со еднакви плоштини само со користење на дијагоналите на единечните квадратчиња, при што од секое единечно квадратче е искористена најмногу една дијагонала (може да има единечно квадратче од кое не е искористена ниту една дијагонала).

**Решение.** Прво ќе докажеме дека поделбата е невозможна за произволен непарен број  $n > 1$ . Нека  $F$  е фигура чии страни се состојат од дијагонали од единечните квадратчиња (и можеби делови од страните на  $K$ ) и нека  $f_0, f_1, \dots, f_n$  е бројот на страни на единечни квадратчиња од соодветните хоризонтални линии кои се во фигурата. Бидејќи  $F$  се разбива на трапези и


триаголници чии основи се овие страни и имаат висина 1, плоштината изнесува:

$$P_F = \frac{f_0 + f_1}{2} + \frac{f_1 + f_2}{2} + \dots + \frac{f_{n-1} + f_n}{2} = \frac{f_0}{2} + f_1 + f_2 + \dots + f_{n-1} + \frac{f_n}{2}. \quad (1\text{п})$$

Според ова за плоштината да биде целобројна мора  $f_0 + f_n$  да е парен. Да претпоставиме дека постои линија (од дијагонали) која почнува од долната страна на  $K$  и завршува на горната страна на  $K$ . Оваа линија го дели квадратот на две фигури:  $L$  - лево и  $R$  - десно (види цртеж лево). Нека  $b$  е почетната положба, а  $t$  крајната положба во соодветниот ред (броено од лево кон десно). Втората точка ќе биде на позиција  $b - 1$  или  $b + 1$  на втората линија и општо позицијата се менува за еден кога одиме на следна линија (нагоре или надолу). Ако  $n$  е непарен,  $b$  и  $t$  имаат различна парност, па  $l_0 + l_n = b + t$  е непарен, од каде следува дека плоштината на  $L$  не е цел број. Заклучуваме дека не може да има ваква линија, а од причини на симетрија нема линија која почнува на левиот раб, а завршува на десниот раб од  $K$ . (2п)



Нека сега постои бараната поделба на квадрат  $K$  чија страна има непарна должина  $n > 1$ . Од претходната дискусија, делбените линии почнуваат долу и завршуваат лево или десно или почнуваат лево или десно, а завршуваат горе. Оттука следува дека постои „централна“ фигура  $C$  која содржи делови од сите страни на квадратот. За ваквата фигура сите  $c_i$  се барем 1, но од  $P_C = \frac{c_0 + c_n}{2} + c_1 + \dots + c_{n-1} = n$  тие се точно 1. На границата на  $C$  постои единечна отсечка на левата страна од  $K$ , на пример меѓу  $i$  и  $i + 1$  (цртеж десно). Во овој случај  $c_i > 1$  или  $c_{i+1} > 1$ , бидејќи во спротивно границата на  $K$  содржи страна од единечно квадратче (обележана со испрекинатата линија). Со ова добивме контрадикција за непарен  $n > 1$ . (2п)



Поделбата е можна за секој парен број  $n$ . На цртежот се дадени поделбите за  $n = 2$ ,  $n = 4$ ,  $n = 6$ ,  $n = 8t$ ,  $n = 8t + 2$ ,  $n = 8t + 4$  и  $8t + 6$ , за секое  $t \in \mathbb{N}$ . Притоа, хоризонталните испрекинати линии ни даваат позиции на кои ја додаваме фигурата  $M$  (на двете места истовремено) за да

го зголемиме  $t$  за 1, а „централната“ фигура (лента од долу до горе) се повторува  $n - 4$  пати за да се пополнат  $n$  колони (наместо 5) во квадратот. **(3п)**

Заклучуваме дека квадрат  $K$  со целобројна страна  $n > 1$  може да се подели на  $n$  фигури со еднаква плоштина ако и само ако бројот  $n$  е парен.  $\square$

**Забелешка.** Еден поен може да се добие за поделба направена за  $n = 2k$ , за секое  $k \in \{1, 2, 3, 4\}$ , или за група  $8t + 2k$ , за едно  $k \in \{0, 1, 2, 3\}$ . Или вкупно два поена може да се добијат доколку се опфатени малите парни броеви  $n$  и барем две од групите  $8t + 2k$ .